

चौमूं में डॉ. सतीश पुनिया ने कार्यकर्ताओं से संवाद कर चुनाव जीतने की रणनीति साझा की

चौमूं / कालाडेरॉ (निस्) । शुक्रवार को चौमूं शहर से गुजरने वाले एन एच 52 पर स्थित होटल आर चंद्रा रिसॉर्ट, चौमूं में भारतीय जनता पार्टी जयपुर देहात उत्तर की एक महत्वपूर्ण संगठनात्मक एवं आगामी स्थानीय निकाय चुनाव बैठक आयोजित की गई। बैठक में आगामी निकाय एवं पंचायतीराज चुनावों की लेकर रणनीति, वार्ड-बूथ प्रबंधन और संगठन की कार्ययोजना पर विस्तार से चर्चा की गई। बैठक को संबोधित करते हुए वक्ताओं ने कहा कि संगठन हमारी सबसे बड़ी ताकत है। पार्टी को मजबूत करने के लिए सभी कार्यकर्ता एकजुट होकर कार्य करें और राज्य व केन्द्र सरकार की जनकल्याणकारी



चौमूं में भाजपा जयपुर देहात उत्तर की संगठनात्मक बैठक संपन्न।

नीतियों व योजनाओं को अंतिम पंक्ति में बैठे व्यक्ति तक पहुंचाने का प्रयास करें। संभाग प्रभारी, जयपुर संभाग एवं

प्रदेश महामंत्री श्रवण बगड़ी ने कहा कि “निकाय व पंचायतीराज चुनाव में भाजपा को विजयी बनाए। संगठन के बिना सत्ता

- पूर्ण निष्ठा से कार्य करने से सफलता संभव - राव राजेन्द्र सिंह
- संगठन के बिना सत्ता तक पहुंचना मुश्किल - श्रवण सिंह बगड़ी

तक पहुंचना मुश्किल है।” उन्होंने सर्वप्रथम सभी वार्डों के प्रभारी व संयोजक जिला स्तर पर बनाने तथा चुनाव के लिए संयोजक व सह-संयोजकों की नियुक्ति करने के निर्देश दिए। साथ ही विधानसभा क्षेत्र चौमूं में वार्ड संयोजक सह संयोजक, वार्ड प्रभारी सहप्रभारी का कार्य पूर्ण होने पर तारीफ की। पूर्व प्रदेशाध्यक्ष एवं राज्यसभा सांसद डॉ. सतीश पुनिया ने कार्यकर्ताओं से सीधा

संवाद करते हुए चुनाव जीतने की रणनीति साझा की और चुनाव कैसे जीता जाए पर मार्गदर्शन दिया। जयपुर जिला उत्तर जिला अध्यक्ष जितेन्द्र शर्मा ने बैठक की अध्यक्षता की तथा सांगठनिक विषयों पर प्रकाश डाला। पूर्व विधायक शंकर सिंह राजपुरोहित ने मण्डल अध्यक्षों का परिचय कराया एवं बूथों की कार्य स्थिति व जानकारी प्रस्तुत की।

पावटा में सफाई कर्मचारियों की हड़ताल से क्षेत्र में पसरा कचरा

पावटा (निस्)। पांच साल की संविदा भर्ती के विरोध में वाल्मीकि समाज के सफाई कर्मचारियों का आंदोलन लगातार जारी रहने से अब पालिका क्षेत्र की सफाई व्यवस्था पूरी तरह चरमराती नजर आ रही है। सड़कों से लेकर बाजारों, गलियों और वार्डों तक जगह-जगह कूड़े के ढेर लगे हुए हैं। नियमित उठाव नहीं होने से इस्टबिन कचरे से पूरी तरह भर चुके हैं और कचरा अब उनके बाहर तक फैल गया है। हालात इतने बदतर हो गए हैं कि कूड़े से भरे इस्टबिनों में मवेशी मुंह मारते नजर आ रहे हैं, जिससे कचरा सड़कों और आसपास के क्षेत्रों में बिखर रहा है। कई स्थानों पर कचरे के ढेर से उठती तेज दुर्गंध के कारण राहगीरों, दुकानदारों और स्थानीय लोगों को परेशानी का सामना करना पड़ रहा है। बारिश के मौसम में जगह-जगह जमा कचरे और उसमें जमा हो रहे गंदे पानी ने लोगों की चिंता और

बढ़ा दी है। स्थानीय लोगों का कहना है कि लंबे समय तक कचरा पड़ा रहने से मच्छर-मक्खियों का प्रकोप बढ़ रहा है तथा संक्रमण और बीमारियां फैलने का खतरा बना हुआ है। कचरे के ढेरों के आसपास से गुजरने वाले लोगों को मुंह पर कपड़ा रखकर निकलना पड़ रहा है।वाल्मीकि समाज अपनी मांगों को लेकर आंदोलनरत है। सफाई व्यवस्था प्रभावित होने का सीधा असर अब आमजन पर दिखाई देने लगा है। पालिका क्षेत्र में सफाई व्यवस्था पटरी से उतरने के बावजूद कचरे के वैकल्पिक निस्तारण की पर्याप्त व्यवस्था नजर नहीं आने से लोगों में नाराजगी बढ़ रही है। स्थानीय लोगों ने प्रशासन एवं पालिका अधिकारियों से मांग की है कि आंदोलन का समाधान निकालने के साथ-साथ आमजन के स्वास्थ्य को देखते हुए तत्काल वैकल्पिक सफाई व्यवस्था सुनिश्चित की जाए ।

50 हजार नकदी व परचून का सामान लेकर चोर फरार

टोंक (निस्)। अलीगढ़ के अम्बेडकर सर्किल स्थित एक नमकीन व अन्य सामान के गोदाम में चोरी की घटना होने के बाद हड़कम्प मच गया। चोरी के दौरान अज्ञात चोरो ने छत के रास्ते गोदाम में दाखिल हुए और गल्ले में रखे लगभग 50 हजार रुपये के सिक्के, नकदी और परचून का सामान लेकर फरार हो गए। घटना के बाद पीड़ित व्यापारी ने अलीगढ़ थाना पुलिस में रिपोर्ट दर्ज कराई है। पीड़ित व्यापारी दीपक कुमार जैन ने बताया कि अम्बेडकर सर्किल स्थित उनका गोदाम/दुकान नमकीन, बिस्कुट और अन्य परचून सामग्री के व्यापार के लिए उपयोग होता है। जहां चोर गुरुवार रात्रि को गोदाम की छत के रास्ते भीतर घुसकर घटना को अंजाम के पहुंचने पर दुकान का ताला खोला, तो अंदर सामान बिखरा हुआ और अव्यवस्थित मिला।

विधिक सेवा प्राधिकरण सचिव ने निरीक्षण किया

किशनगढ़बास (निस्)। शुक्रवार दोपहर हुई करीब 30 मिनट की बारिश ने शहर की जल निकासी व्यवस्था की बदहाली सामने ला दी। गंज रोड और मुख्य बाजार की सड़कें पानी से लबालब हो गईं। नालों का गंदा और बदबूदार पानी सड़कों पर बहने लगा, जिससे महिलाओं, स्कूली बच्चों और बुजुर्गों को आवागमन में परेशानी का सामना करना पड़ा। जलभराव की स्थिति जिला न्यायालय परिसर तक पहुंच गई, जहां 15 अगस्त के जिला स्तरीय समारोह

की तैयारियां चल रही हैं। स्थिति का जायजा लेने के लिए विधिक सेवा प्राधिकरण के जिला सचिव एवं अपर जिला एवं सत्र न्यायाधीश अजीत कुड़ी स्वयं न्यायालय परिसर से बाहर निकले। उनके साथ पीएलवी सूरजभान भी मौजूद रहे। न्यायिक अधिकारी ने मौके पर पहुंचकर जल निकासी व्यवस्था का निरीक्षण किया और स्थानीय लोगों से समस्या की जानकारी ली।

अजीत कुड़ी ने न्यायालय की दीवार से लगे नाले का निरीक्षण करने

के बाद गंज रोड और मुख्य बाजार का दौरा किया। उन्होंने दुकानदारों एवं आमजन से जलभराव की स्थिति के बारे में जानकारी ली। इस दौरान दुकानों के नीचे बने नालों और उनमें मौजूद अवरोधों को भी देखा गया। इसके बाद वे सहकारी गोदाम के पीछे स्थित जोहड़ तक पहुंचे। उन्होंने गंज रोड, न्यायालय गेट के सामने बने नाले तथा मुख्य बाजार में दुकानों के नीचे से होकर जोहड़ तक पहुंचने वाले पानी के रास्ते की स्थिति का निरीक्षण किया।

टोंक में वकीलों का प्रदर्शन

टोंक (निस्)। जिला उपभोक्ता विवाद प्रतितोष आयोग की कार्यप्रणाली में अनियमितता का आरोप लगाते हुए शुक्रवार को जिला अभिभाषक संघ के अध्यक्ष विकास लोदी के नेतृत्व में वकीलों ने तालाबंदी कर प्रदर्शन किया, साथ ही 21 अगस्त तक जिला उपभोक्ता विवाद प्रतितोष आयोग का कार्य बहिष्कार किया है। जिला अभिभाषक संघ टोंक के सदस्यों ने ज्ञापन में उपभोक्ता विवाद प्रतितोष आयोग की कार्य प्रणाली में अनियमितता की

शिकायत उच्च अधिकारियों से की है। पत्र में आयोग की काफी अधिक संख्या में परिवारों के लम्बित होने और उन परिवादों में आवश्यक कानूनी कार्यवाही नहीं होना तथा आयोग की एक मात्र सदस्या ने कम्पनियों एवं विभागों से मिलीभगत करके आयोग ने जारी निर्णयों पर अपने साइन नहीं करके अलग से टिप्पणियां करने के आरोप लगाए है। जिससे समय पर फाइलों में निर्णय नहीं हो पा रहा है, वहीं फाइल राज्य आयोग को भेजी जा रही है।

पावटा के भूरी भडाज में 1 2 0 टन अवैध बजरी जब्त की

पावटा (निस्)। तहसील पावटा के राजस्व ग्राम भूरीभडाज में चारागाह भूमि पर अवैध खनन और बजरी के अवैध स्टॉक के खिलाफ खनिज, राजस्व एवं पुलिस विभाग की संयुक्त टीम ने बड़ी कार्रवाई की। कार्रवाई के दौरान टीम ने करीब 120 टन अवैध बजरी का स्टॉक जब्त किया। वहीं अवैध स्टॉक करने वालों के खिलाफ पुलिस थाने में एफआईआर

भी दर्ज करवाई गई है। सहायक खनि अभियन्ता कोटपूतली-बहरोड़ अमीचंद दुहानिया ने बताया कि 13 अगस्त को संयुक्त टीम ने भूरीभडाज क्षेत्र में निरीक्षण किया। इस दौरान हीरामल मंदिर के पास चारागाह भूमि में करीब 120 टन खनिज बजरी का अवैध स्टॉक पाया गया। टीम ने मौके पर ही बजरी को जब्त कर लिया। मामले में अवैध स्टॉककर्ता मोतीलाल

स्वामी एवं गिरिराज स्वामी के विरुद्ध खनिज विभाग की ओर से पुलिस थाना प्रांगपुरा में एफआईआर दर्ज करवाई गई। कार्रवाई को आगे बढ़ाते हुए 14 अगस्त को भी संयुक्त टीम ने भूरीभडाज क्षेत्र का व्यापक निरीक्षण किया। चारागाह भूमि में अवैध खनन के लिए बनाए गए रास्तों को जेसीबी मशीन की मदद से गहरी खाइयां खोदकर अवरुद्ध कर दिया गया।

किशनगढ़बास में पहली बार जिला स्तरीय समारोह

किशनगढ़बास (निस्)। इस बार 15 अगस्त किशनगढ़बास के लिए महज एक तारीख नहीं, बल्कि गौरव और इतिहास से जुड़ा खास अवसर बनने जा रहा है। 80वें स्वाधीनता दिवस पर खैरथल-तिजारा जिले का जिला स्तरीय समारोह पहली बार किशनगढ़बास में आयोजित किया जाएगा। दशकों बाद जिले के प्रमुख सरकारी आयोजन की मेजबानी मिलने से शहरवासियों में खासा उत्साह है। जिला न्यायालय परिसर को स्वतंत्रता दिवस समारोह के लिए रंग-बिरंगी रोशनी और आकर्षक सजावट से सजाया गया है। 15 अगस्त की सुबह जिला एवं सत्र न्यायाधीश शैलेंद्र व्यास किशनगढ़बास न्यायालय परिसर में ध्वजारोहण करेंगे और परेड की सलामी लेंगे।

इस ऐतिहासिक आयोजन को लेकर न्यायिक अधिकारियों, कर्मचारियों, अधिकवक्ताओं और शहरवासियों में उत्साह का माहौल है। जिला स्तरीय समारोह को लेकर न्यायालय परिसर में तैयारियों को अंतिम रूप दिया जा रहा है। रात के समय रंग-बिरंगी रोशनियों से पूरा परिसर जगमगाता नजर आ रहा है। न्यायिक अधिकारी और कर्मचारी

समारोह की व्यवस्थाओं में जुटे हैं, वहीं बार एसोसिएशन के अधिकवक्ता भी आयोजन को यादगार बनाने में सहयोग कर रहे हैं। स्थानीय अधिकवक्ताओं का मानना है कि जिला स्तरीय समारोह की मेजबानी किशनगढ़बास के लिए सामान्य प्रशासनिक कार्यक्रम से कहीं अधिक महत्वपूर्ण है। यह आयोजन शहर की न्यायिक एवं प्रशासनिक पहचान से जुड़ी पुरानी स्मृतियों को फिर से जीवंत करने का अवसर है। किशनगढ़बास का प्रशासनिक और न्यायिक इतिहास गौरवशाली रहा है। एक समय यहां का न्यायिक क्षेत्र काफी विस्तृत था और आसपास के क्षेत्रों के लोग अपनी फरियाद और न्याय की उम्मीद लेकर किशनगढ़बास पहुंचते थे।समय के साथ तिजारा, टपूकड़ा, भिवाड़ी, कोटकासिम, मुंडावर सहित विभिन्न स्थानों पर न्यायिक संस्थान स्थापित होने से किशनगढ़बास के न्यायालयों का अधिकार क्षेत्र धीरे-धीरे सीमित होता गया। इसके चलते शहर की पुरानी न्यायिक पहचान भी प्रभावित हुई। अब जिला स्तरीय समारोह की मेजबानी मिलने से स्थानीय लोगों को उम्मीद जगी है।

कलेक्टर अपर्णा गुप्ता ने प्रदर्शनी का अवलोकन किया

कोटपूतली, (निस्)। विभाजन विभीषिका स्मृति दिवस के अवसर पर शुक्रवार को जिले में कार्यक्रम आयोजित कर वर्ष 1947 में देश के विभाजन के दौरान जान गंवाने वाले लोगों को श्रद्धापूर्वक याद किया गया। इस अवसर पर दो मिनट का मौन रखकर दिवंगत आत्माओं को श्रद्धांजलि अर्पित की गई। कार्यक्रम का उद्देश्य विभाजन के दौरान प्रभावित हुए लोगों के संघर्ष, पीड़ा एवं बलिदान को स्मरण करने के साथ युवा पीढ़ी को इतिहास के इस महत्वपूर्ण अध्याय से अवगत कराना रहा। साथ ही इतिहास से सीख लेकर सामाजिक सद्भाव, आपसी भाईचारे, शांति एवं राष्ट्रीय एकता की

भावना को मजबूत करने का संदेश दिया गया। जिला कलेक्टर अपर्णा गुप्ता ने विभाजन विभीषिका स्मृति दिवस के तहत आयोजित प्रदर्शनी का अवलोकन किया। उन्होंने प्रदर्शित चित्रों, दस्तावेजों एवं ऐतिहासिक सामग्री के माध्यम से विभाजन के दौरान हुए विस्थापन, संघर्ष और आमजन की कठिन परिस्थितियों की जानकारी ली। जिला कलेक्टर ने कहा कि ऐसी प्रदर्शनियां युवा पीढ़ी को देश के इतिहास से जोड़ने का प्रभावी माध्यम हैं। उन्होंने कहा कि इतिहास की घटनाओं को समझकर उनसे सकारात्मक सीख लेना जरूरी है, ताकि समाज में सीहार्द एवं राष्ट्रीय एकता की भावना और मजबूत हो।

सरकारी भूमि को अतिक्रमण से मुक्त कराकर एक हजार पौधों से संवारा

किशनगढ़बास (निस्)। सार्वजनिक निर्माण विभाग किशनगढ़बास ने करीब 40 वर्षों से अतिक्रमण की चपेट में रही लगभग एक बीघा सरकारी भूमि को करीब तीन माह के लगातार प्रयासों एवं कानूनी नियमों के तहत कार्रवाई करते हुए प्रशासन के सहयोग से अतिक्रमण मुक्त कराया। अतिक्रमण मुक्त कराई गई भूमि पर पर्यावरण संरक्षण की दिशा में पहल करते हुए लगभग 1000 पौधों का रोपण किया गया। यह पूरी कार्रवाई अधीक्षण अभियंता श्री ओमप्रकाश किराड़ के निर्देशन में की गई। उनके मार्गदर्शन में अधिशासी अभियंता श्री आदेश कुमार यादव एवं सहायक अभियंता श्री विजय पाल यादव द्वारा आवश्यक विभागीय एवं कानूनी प्रक्रिया अपनाने हुए प्रशासन के सहयोग से भूमि को अतिक्रमण से मुक्त कराया गया।

विभाग द्वारा भूमि को अतिक्रमण मुक्त करने के लिए लगभग तीन माह तक लगातार प्रयास किए गए। इस दौरान प्रचलित कानूनी नियमों एवं निर्धारित प्रक्रिया के अनुसार कार्रवाई करते हुए प्रशासन से समन्वय स्थापित किया गया। अंततः लंबे समय से अतिक्रमण की चपेट में रही भूमि को मुक्त करने में सफलता मिली। अतिक्रमण हटाने के बाद विभाग

- 40 वर्षों से एक बीघा भूमि अतिक्रमण की चपेट में थी

ने इस भूमि को पुनः अतिक्रमण की चपेट में आने से बचाने और इसका जनहित में बेहतर उपयोग सुनिश्चित करने के उद्देश्य से बड़े स्तर पर पौधा रोपण अभियान चलाया। अतिक्रमण मुक्त कराई गई लगभग एक बीघा भूमि पर समस्त अधिकारियों एवं कर्मचारियों द्वारा मिलकर करीब 1000 पौधे लगाए गए। विभागीय स्टाफ ने पौधारोपण में सक्रिय भागीदारी निभाते हुए भूमि को हरित क्षेत्र के रूप में विकसित करने का संकल्प लिया। अधिकारियों ने बताया कि लगाए गए पौधों की नियमित देखभाल एवं सुरक्षा सुनिश्चित की जाएगी, ताकि आने वाले वर्षों में यह भूमि एक सुंदर एवं विकसित हरित क्षेत्र के रूप में तैयार हो सके। लगभग चार दशक से अतिक्रमित भूमि को कानूनी प्रक्रिया के तहत मुक्त कराकर उसका उपयोग हरियाली विकसित करने के लिए करना, सरकारी संपत्ति के संरक्षण के साथ-साथ पर्यावरण संरक्षण की दिशा में भी एक महत्वपूर्ण कदम है।



लाल किले की प्राचीर से स्वतंत्रता दिवस समारोह का सीधा प्रसारण सुबह 6:30 बजे से दूरदर्शन नेटवर्क पर।